

सरसा सरणात् । तस्या एषा भवति २४

किमिच्छन्ती सरमा प्रेदमानङ् दूरे ह्यध्वा जगुरिः पराचैः ।
कास्मेहि॒तिः का परि॑तक॒म्यासीत्क॒थं र॒साया॑ अ॒तरः प॒र्याँसि ॥

किमिच्छन्ती सरमेदं प्रानट् । दूरे ह्यध्वा । जगुरिर्जङ्गम्यतेः ।
पराञ्चनैरचितः ।

का तेऽस्मास्वर्थ॑हितिरासीत् । किं परितकनम् । परितकम्या
रात्रिः । परित एनां तक्म । तक्मेत्युष्णनाम । तक्त इति सतः
। कथं रसाया अतरः पर्याँसीति । रसा नदी रसतेः शब्दकर्मणः
। कथं रसानि तान्युदकानीति वा ।

देवशुनीन्द्रेण प्रहिता पणिभिरसुरैः समूदे । इत्याख्यानाम् ।
सरस्वती व्याख्याता । तस्या एषा भवति २५

पाव॒का नः सर॑स्वती॒ वाजै॑भिर्वा॒जिनी॑वती ।
य॒ज्ञं व॑ष्टु धि॒याव॑सुः ॥

पावका नः सरस्वती । अन्नैरन्नवती । यज्ञं वष्टु धियावसुः
कर्मवसुः । तस्या एषापरा भवति २६

म॒हो अ॒र्णः सर॑स्वती॒ प्र चै॑तयति के॒तुना॑ ।
धि॒यो वि॒श्वा वि रा॑जति ॥

महदर्णः सरस्वती प्रचेतयति प्रज्ञापयति केतुना कर्मणा प्रज्ञया वा ।
इमानि च सर्वाणि प्रज्ञानान्यभिविराजति । वागर्थेषु विधीयते ।
तस्मान्माध्यमिकां वाचं मन्यन्ते । वाग्व्याख्याता । तस्या एषा
भवति २७

यद्वाग्वदन्त्यविचेतनानि राष्ट्री देवानां निषसाद मन्द्रा ।
चतस्र ऊर्जं दुदुहे पर्याँसि क्व स्विदस्याः परमं जगाम ॥